

Dostluğa dayanan strateji tərəfdaşlar

Azərbaycan və Pakistan arasındakı əlaqələr müasir beynəlxalq münasibətlər sistemində nümunəvi model hesab edilə bilər. Bu əlaqələr sarsılmaz mənəvi dəyərlər və qarşılıqlı etimad üzərində qurulub. Pakistanın 1991-ci ildə Azərbaycanın müstəqilliyini tanıyan ilk ölkələrdən olması və Ermənistanı bir dövlət kimi tanıمامaq barədə qətiyyətli mövqeyi xüsusilə önəm kəsb edən məqamlardandır. Bu gün Bakı və İslamabad arasındakı əməkdaşlıq artıq regional çərçivələri aşaraq qlobal əhəmiyyət kəsb edən strateji müttəfiqliyə çevrilib.

Azərbaycan-Pakistan münasibətlərinin ən parlaq səhifəsinin 44 günlük Vətən müharibəsi zamanı yazıldığını qeyd edən Milli Məclisin deputatı Zaur Şükürov qəzetimizə açıqlamasında bildirib ki, savaşın ilk günlərindən etibarən Pakistan dövləti və xalqı birmənalı şəkildə Azərbaycanın yanında olub: "Pakistanın siyasi rəhbərliyinin dəstək bəyanatları xalqımız üçün böyük mənəvi stimul oldu. Müharibə dövründə Bakı küçələrində Azərbaycan və Türkiyə bayraqları ilə yanaşı dalğalanan Pakistan bayrağı iki qardaş dövlətin xalqları səviyyəsində bu birliyin təcəssümü idi. Pakistanın beynəlxalq arenalarda Ermənistanın hərbi cinayətlərini ifşa etməsi və Azərbaycanın ərazi bütövlüyünü qətiyyətlə müdafiə etməsi ölkəmiz üçün xüsusi əhəmiyyət kəsb edirdi. Ölkələrimiz arasındakı münasibətlərin yüksək dinamika ilə inkişaf etməsində Prezident İlham Əliyevlə Pakistanın ali rəhbərliyi arasındakı şəxsi dostluq və qarşılıqlı hörmət həlledici rol oynayır. Liderlər arasındakı mütəmadi təmaslar və səfərlər qarşılıqlı maraq doğuran məsələlərlə bağlı qərarların operativ qəbuluna şərait yaradır".

Deputat vurğulayıb ki, fevralın 4-də Əbu-Dabidə keçirilən "Zayed İnsan Qardaşlığı Mükafatı"nın təqdimatına mərasimində Pakistanın Baş nazirinin Prezident İlham Əliyevə ünvanladığı videomüraciət bu yaxınlığın beynəlxalq müstəvidə nümayişi idi. Bu müraciətdə Məhəmməd Şəhbaz Şərif Prezident İlham Əliyevin qətiyyətli və cəsarətli rəhbərlik keyfiyyətlərini təqdir edərək, onun uzaqgörən siyasətinin sülhə yolun açılmasında, əmin-



amanlığın gücləndirilməsinə töhfə verdiyini bildirdi.

Z.Şükürov deyib ki, qardaşlıq münasibətləri və siyasi həmrəylik təbii olaraq digər sahələrdə də əməkdaşlıq üçün münbit şərait yaradıb və burada hərbi istiqamət də istisna deyil: "Azərbaycan və Pakistan orduları arasında təcrübə mübadiləsi və birgə təlimlər artıq ənənəvi xarakter alıb. Azərbaycanın Pakistan istehsalı olan "JF-17 Thunder" qırıcılarına maraq göstərməsi və hərbi-texniki sahədə müzakirələrin davam etdirilməsi xüsusi əhəmiyyət kəsb edir. Müdafiə sənayesi sahəsində hər iki ölkənin mövcud potensialı gələcəkdə bu istiqamətdə yeni əməkdaşlıq istiqamətlərinin nəzərdən keçirilməsini, o cümlədən birgə istehsal xətlərinin istifadəyə verilməsini mümkün edir. Ticari-iqtisadi, investisiya və enerji sahələrində də geniş imkanlar mövcuddur və bu istiqamətdə hər iki tərəfin söyləri nəticəsində əməkdaşlığın dərinləşdirilməsi ehtimalı yüksəkdir".

Azərbaycanın Pakistan iqtisadiyyatına irihəcmli investisiya yatırmasını nəzərdən keçirdiyini diqqətə çatdıran deputat əlavə edib ki, Pakistan şirkətləri işğaldan azad edilmiş Qarabağ və Şərqi Zəngəzurun bərpasında iştiraka maraq göstərir. Azərbaycanın isə zəngin karbohidrogen ehtiyatları Pakista-

nın artan enerji ehtiyaclarını qarşılamaq üçün etibarlı mənbədir. "SOCAR-ın Pakistana mayeləşdirilmiş təbii qaz tədarükü üzrə sazişləri Pakistanın enerji təhlükəsizliyinə birbaşa töhfədir. İki ölkə arasında fəaliyyət göstərən Enerji üzrə Birgə İşçi Qrupunun onlayn formatda keçən ilin dekabrında baş tutan 2-ci iclasında bu sahədə gündəlikdə duran məsələlər və yeni əməkdaşlıq istiqamətləri nəzərdən keçirilib. Kənd təsərrüfatı sahəsində Pakistanın böyük təcrübəsi Azərbaycanın ərzaq təhlükəsizliyi strategiyası ilə tam üst-üstə düşür. Azərbaycan tərəfi isə öz növbəsində Pakistana mineral gübrələr və aqrar texnologiyalar ixrac edir", - deyə deputat bildirib.

Z.Şükürov qeyd edib ki, İslam Əməkdaşlıq Təşkilatı Azərbaycan və Pakistanın beynəlxalq müstəvidə ən sıx əməkdaşlıq etdiyi platformadır. Hər iki ölkə islamofobiya ilə mübarizədə, müsəlman xalqlarının hüquqlarının qorunmasında vahid mövqedən çıxış edir. Azərbaycanın Kəşmir məsələsində Pakistanın haqlı mövqeyini dəstəkləyən bəyanatları İslamabadda yüksək ehtiramla qarşılanır. Təhsil sahəsindəki əməkdaşlıq da münasibətlərin gələcək inkişafında mühüm rolə malikdir və Azərbaycan universitetlərində təhsil alan pakistanlı tələbələr sabahın "xalq diplomatları"dır. Eyni zamanda Heydər Əliyev Fondunun Pakistanda həyata keçirdiyi humanitar layihələr Azərbaycanın Pakistan xalqına olan dəstəyinin təzahürüdür.

Deputat yekunda vurğulayıb ki, sadalanan faktlar, xüsusilə də ölkələrimiz arasında dostluq və qardaşlıq münasibətləri, ölkə liderlərinin nümayiş etdirdiyi siyasi iradə iki dövlət arasında uzun illər ərzində formalaşmış və etibarlı təməl üzərində qurulmuş əlaqələrin gələcəkdə daha da dərinləşəcəyini deməyə əsas verir.

Əsmər QARDAŞXANOVA,
"Azərbaycan"